



140 Sena

mill-Wasla
ta' l-Istatwa ta' Marija Annunzjata
f'Hal Balzan


(1868 - 2008)



kitba ta'

Joseph C. Camilleri

B.A., Dean, M.Ed



Emvin Cremona

u l-Knisja Parrokkjali ta' Hal Balzan

Ix-xena artistika Maltija fis-snin sittin kienet mahkuma minn artist wiehed – il-Kavallier Emmanuel Vincent Cremona jew ahjar Emvin Cremona. In-nies ta' madwar il-knejjes Maltin kienu jiftahru li ghandhom xi xoghol ta' dan l-artist izejjen parti mill-knisja. Il-bolol ta' Malta kienu juru dejjem xi disinn li hareġ mill-pinzell ta' Emvin Cremona. Jekk trid xi biċċa xoghol biex tpoġġiha fis-salott mur ghand Emvin Cremona. Xi parir fejn tidhol l-arti kien iwassal ghand Emvin Cremona. Hal Balzan ukoll missu minn dan il-wirt artistiku li hallielna dan l-artist. Izda qabel xejn, min kien Emvin Cremona?



Ritratt li juri l-pittura tal-koppletta tal-Kurċifiss, xoghol il-pittur il-Prof. Emvin Cremona, liema biċċa xoghol inbdiet fl-1961.

Il-hajja ta' dan l-artist

Emmanuele Vincent Cremona twieled fil-belt Valletta fis-27 ta' Mejju, 1919. Ftit xhur wara t-twelid tiegħu, missieru Ġużeppi halla Malta biex isib ix-xoghol. Billi s-sitwazzjoni ekonomika Maltija ma tantx baqgħet tajba, missier Emvin baqa' barra sakemm ibnu kellu hmistax-il sena. Għalhekk nistgħu nghidu li Emvin trabba bla missier. It-triq tal-hajja għal Emvin kienet wahda – dik ta' l-arti. Għalhekk Emvin kellu jithabat ma' tad-dar biex ihalluh jistudja l-arti. Ta' sittax-il sena dahal fl-Iskola ta' l-Arti. Hawn sab tliet għalliema ewlenin li komplew jizviluppaw il-hila artistika ta' dan il-bniedem. Dawn kienu l-ahwa Caruana Dingli – Robert u Edward kif ukoll Karmenu Mangion. Hu dam tliet snin fl-Iskola ta' l-Arti, għaliex fl-1938 halla Malta biex ikompli jistudja l-arti f'Ruma. Qabel telaq minn Malta hu rnexxielu jtella' wirja personali f'bini f'wahda mit-toroq ewlenin ta' beltna – Strada Rjali.

Hu dahal fl-Accademia di Belle Arti. Bhala għalliem kellu lil Carlo Siviero. Meta tela' Ruma, l-Italja kienet għaddejja minn hakma faxxista. Il-Monarkija kienet baqgħet hemm iżda t-tmexxija tal-pajjiż kienet f'idejn Benito Mussolini. Dan il-mexxej poġġha idejh fuq dik ta' Adolf Hitler u t-tnejn bdew l-avventuri fl-Ewropa. Dawn wasslu għall-bidu tat-Tieni Gwerra Dinjija. Malta f'dawk iż-żminijiet kienet parti mill-Imperu Inġliż. L-Inġilterra u l-Italja ma tantx kellhom kortesija bejniethom. Għalhekk Emvin Cremona kellu jtemm il-kors tiegħu malajr biex jiġi lura minhabba l-bidu tal-gwerra. Minkejja li dam ftit fil-belt eterna xorta wahda rnexxielu jiehu sehem f'wirja kollettiva flimkien ma' shabu ta' l-Accademia.

Lura Malta

Hu wasal lura flimkien ma' shabu l-ohra Maltin li kienu wkoll f'Ruma jistudjaw l-arti. Dawn kienu Willie Apap, Esprit Barthet u Anton Inglott. Dawn kollha dabbru rashom malli l-Ingilterra dahlet fil-gwerra kontra l-Italja u l-Germanja. Ftit wara li wasal lura, minkejja s-sitwazzjoni kerha f'Malta, Emvin Cremona organizza wirja ohra personali fl-istess post ta' l-ewwel wirja. In-nies li kienu jhobbu l-arti setghu jaraw, din id-darba, l-effetti ta' l-esperjenza qasira li kellu f'Ruma. Il-gwerra wkoll waslet fix-xtut Maltin u fl-1941 Emvin Cremona ngabar bil-lieva. Hu kien marbut mal-King's Own Malta Regiment. Minkejja l-hidma tieghu ta' suldat hu xorta wahda rnexxielu jesibixxi xi xoghlijiet f'zewg wirjiet kollettivi. Dawn ġew organizzati wara li l-qilla tal-gwerra kienet telqet mix-xtut Maltin. Fl-1943 Cremona organizza t-tielet wirja personali tieghu. Din id-darba din kienet taht l-awspici tal-British Institute. Wara l-gwerra, f'Malta kienet ittellighet wirja kbira b'suġġett religjuż. Emvin ma qaghadx lura u ha sehem ukoll.

Wara l-gwerra Emvin kompli bil-borża ta' l-istudju li kellu. Din id-darba halla Malta biex ikompli jizviluppa l-hila tieghu fis-Slade School University ta' Londra. Hawn Emvin baqa' sentejn jistudja taht il-lenti ta' Randolph Schwabe. F'Londra wkoll ha sehem f'wirja kollettiva biex juru l-hila artistika tieghu. Minn Londra mar Parigi u hawn dahal fl-Ecole Superieure des Beaux Arts. Dam jistudja l-arti ghal tliet xhur taht Jean Dupas.

L-ewwel pass ta' ġgant

Fl-1948 Anton Inglott kien qed iżejjen is-saqaf tal-knisja parrokkjali ta' San Ġuzepp fl-Imsida. Waqt li kien qed jahdem dan ix-xoghol Anton Inglott halla dan il-wied tad-dmugh. Il-parruċċjani riedu jkomplu dan ix-xoghol u Emvin Cremona dahhal ghal din il-biċċa xoghol iebsa. Sena wara sar ghalliem fl-Iskola ta' l-Arti tal-Belt. Waqt li kien qed jghallem hu kompli jizviluppa l-hila tieghu billi beda johloq biċċa xoghol, wahda wara l-ohra. Fl-1952 hu tella' wirja fil-Lukanda Phoenicia. Din kienet taht l-umbrella tal-Malta Cultural Society. Din il-wirja kellha madwar 84 biċċa xoghol li hu kien ghamel bejn is-snin l-1943 u l-1951.

Il-fama tieghu bdiet tinxtered sewwa f'Malta. Hu ried jaghmel pass iehor. Ha sehem fil-Biennale Internazionale ta' l-Arti ta' Venezja. Dan kien suċċess kbir ghal Emvin Cremona. It-tieni pass kien meta xi xoghlijiet tieghu ddahhlu fil-wirja li kienet saret f'Londra mill-Commonwealth Institute fl-1958. Dawn ix-xoghlijiet ġew imfahhra mill-istampa Ingliża.

Is-Sena Pawlina


Malta kienet ser tiċċelebra bil-kbir il-wasla ta' l-Appostlu tal-Ġnus fostna. L-awtorità tal-knisja riedu sena mimlija daqs bajda attivitajiet. Dawn bilfors riedu tiżjin u preparazzjonijiet. Ghax-xoghol artistika dahhal ghalih Emvin Cremona. Ghalhekk wara tmax-il sena jghallem hu kellu jirriżenja minhabba li kien inpenjat f'xoghlijiet li kellhom iżejnu lil Malta biex tfakkar id-dsatax-il ċentenarju mill-miġja ta' San Pawl f'Malta. F'dik is-sena Emvin Cremona wkoll ha sehem f'wirja kollettiva mtellgha fl-Istitut Kattoliku bhala parti mill-istess ċelebrazzjonijiet. Is-sehem tieghu f'dawn iċ-ċelebrazzjonijiet wassluh ghall-unur ta' kavallier ta' l-Ordni Ekwestri ta' San Silvestru Papa. Biex tkun imfaktra din l-okkażjoni, l-Institute for Cultural Exchanges tella' wirja kummemorattiva u ristropettiva ta' dan l-artist. It-tieni unur wasal sena wara. Din id-darba dan wasal minn Malta stess. Is-Socjetà ta' l-Arti, Manifattura u Kummerċ taghtu midalja tad-deheb bhala rikonoxximent ghas-sehem kbir li ta lill-arti Maltija.

Fl-1969 Emvin Cremona tella' l-ahhar wirja personali tieghu. Din saret fil-Mużew Nazzjonali tal-Belt. Billi fost ix-xoghlijiet tieghu kien hemm xi whud astratti din il-wirja qajmet xi kummenti kontroversarji. Ta' min jghid li fis-snin hamsinijiet Cremona kien beda jisperimenta b'stili differenti u b'materjali differenti. F'dik il-wirja Cremona wera lil kulhadd fejn kienu waslu dawn l-esperimenti.

Xoghlijiet ewlenin publiċi

Hu hallielna xoghlijiet f'diversi knejjes f'Malta barra minn dik li semmejna qabel, jiġifieri l-knisja parrokkjali ta' San Ġuzepp ta' l-Imsida. Hu hadem ukoll ghall-knisja tal-Madonna ta' Fatima f'Gwardamanga kif ukoll dik ta' San Duminku li tinsab fil-Birgu. Ghall-belt Valletta hu hadem fil-knejjes ta' San Pawl nawfragu u ghall-knisja ta' Santu Wistin. Hu hadem il-pittura tas-saqaf tal-knisja ta' Santa Marija ta' Hal Ghaxaq, tal-knisja ta' San Publiju tal-Furjana u tal-knisja ta' San Gejtanu tal-Hamrun. Ghall-knisja ta' Sant'Andrija ta' Hal Luqa hu hadem ukoll ix-xoghlijiet li jinsabu fil-kor kif ukoll il-kartun ghall-mużajk tas-Santwarju tal-Madonna ta' Pinu. Hal Balzan ukoll kellu sehem minn dan il-wirt hekk kbir u sinjur ta' Emvin Cremona. Dwar dan il-wirt nitkellmu wara.

Ghalix Cremona hareġ b'sahha kbira fil-qasam ta' l-arti religjuża? It-tweġiba hija wahda sempliċi. Il-knejjes Maltin, minkejja xi whud tkissru bil-hidma ta' l-ghadu, xorta baqghu bini barokk. Cremona meta beda jahdem sab stil li kien jorbot il-movimenti ta' l-arti moderna mal-knejjes barokki ta' Malta. Mario Cassar jghid hekk: **Forsi l-akbar mertu ta' Cremona kien li rnexxielu jsib kompromess**



Dehra ġenerali tal-pittura xogħol il-pittur il-Prof. Evin Cremona tal-Kappellun tar-Rużjaru li fil-festa tal-Lunzjata 2006 waqgħu partijiet minnha.

għaqli bejn it-tradizzjoni akkademika u l-idjoma libera moderna. Minkejja dan hu kompla johloq xogħol wiehed wara l-iehor li kellhom fihom dak l-istil li wiehed jorbtu ma' dan l-artist bravu. Mario Cassar ikompli jikteb hekk: **Hadem fuq hafna kummissjonijiet iżda dejjem żamm it-timbru personali tiegħu.** Biex Cremona wettaq dan kollu Cremona kellu patrun biex jagħti daqqa t'id wahda sew? Aktarx kien hemm l-ghajnun ta' Monsinjur Edward Coleiro li permezz tiegħu Cremona kiseb dawn il-kummissjonijiet għall-knejjes ewlenin. Iżda kien bil-hila tiegħu u bl-ideat tiegħu li Cremona rnexxielu jitla' fuq il-quċcata tas-suċċess. Kien żmien meta bdew jitwiieldu diversi artisti, artisti li kien ilhom jahdmu qabel dan l-artist, iżda Cremona baqa' sejjer bl-istess ritmu u seher ta' qabel.

Il-filatelija

Cremona barra li kien pittur imfittex halla wkoll xogħlijiet fil-qasam tal-grafika. Hu holoq diversi disinji għall-bolol ta' Malta, tant li bejn is-sena 1957 u 1979 hu għamel xejn anqas minn 62 sett ta' bolol għall-posta Maltija. Ix-xena artistika tal-bolla Maltija bdiet b'xogħol ta' Jean Ferdinand Joubert de la Fertè (Franċiż). Qabel Cremona kienu ddominaw ix-xena artisti barranin bħall-Astrijakk Emil Fuchs u artisti Maltin bħal Edward Caruana

Dingli u Gianni Vella. Iżda hadd ma hakem ix-xena hekk qawwi daqs Evin Cremona. Fost l-aqwa xogħlijiet tiegħu għall-bolol Maltin insibu s-settijiet ta' l-Ghotja tal-'George Cross', il-wasla ta' San Pawl (1960), l-Indipendenza (1964), is-sett difinitiv tas-sena 1965 (magħruf ukoll bħala s-sett storiku), is-sett ta' l-Assedju l-Kbir (1965) u t-twaqqif tal-Belt Valletta (1966). Biex is-sett juri l-aspett kulturali kollha Cremona kien jagħmel hu stess hafna u hafna riċerka. Bħala disinji oriġinali nsibu s-sett tal-Fiera Nazzjonali (1966) u dak tal-wirja dinjija Expo '70 (1970).

Kien Cremona li kien dahhal wiċċ ir-Reġina fid-disinji tal-bolol biex ma' dan id-disinn idahħal oġġetti oħra. Dan il-metodu gie kkopjat sew mill-posta Ingliża u sew mill-pajjiżi tal-Commonwealth. Kien Cremona li holoq disinn wiehed fuq bolla wahda u dan l-istess disinn ikun irrepertut fuq il-bqija tal-bolol ta' l-istess sett. Dan narawh fuq il-bolol tal-Milied tas-snin 1975, 1976 u 1980. Din l-idea ntirtet minn Harry Borg u anke minn Ġoġ Mallia. Borg holoq l-istess sistema għall-bolol tal-Milied tas-snin 1991, 1995, 1996 u 1997 waqt li Mallia għamel l-istess formula fuq il-bolol tal-Milied tas-sena 2000. Cremona holoq ukoll folji speċjali (Miniature Sheet) li meta tara d-disinji tal-bolol flimkien ikun hemm disinn wiehed kbir kbir. Hekk ġara fuq il-folja speċjali tal-Milied tas-snin 1971, 1972 u 1973.

Hal Balzan u x-xogħlijiet tal-Kavallier Evin Cremona

Fit-12 ta' Diċembru 1954 il-kappillan ta' Hal Balzan Dun Karm Sciberras kien waqqaf kumitat biex titkompla l-pittura tas-saqaf tal-Knisja Parrokkjali. Dan il-kumitat avvicina lill-pittura Evin Cremona. Dan il-pass wassal biex il-knisja parrokkjali ta' Hal Balzan kienet wahda mill-knejjes li ġew imzejna minn Evin Cremona. Fl-1957 Evin Cremona kien lesta l-bqija tal-lunetti tal-kor li kien beda Ġużeppi Cali. Cali kien hadem il-figuri ta' Papiet San Girgor il-Kbir u San Ljun I. Dawn kienu saru fl-1910. Kien hemm bżonn żewġ lunetti oħra. Cremona dahal għalihom b'ruħu u ġismu. Hu holoq il-figuri tal-Papiet San Elestinu u San Martin. Għamel ukoll l-erba' figuri li hemm ma' ġenb it-twieqi li jirrapprezentaw erba' Dutturi tal-knisja li kitbu fit-tul fuq il-Madonna. Dawn huma San Bernard, San Alfons, San Iermu u San Cirillu.

Proġett iehor li kien imdahħal Cremona kien il-pittura tad-Duluri li kellha titpoġġa fuq wiehed mill-artali tal-Knisja Parrokkjali. Din id-Duluri kienet tbierket nhar Hadd il-Palm tas-sena 1959. Dakinhar stess twaqqfet il-fratellanza tad-Duluri. Din twaqqfet wara li kienet intlaqgħet it-talba tal-kappillan Balzani biex f'din il-knisja titwaqqaf

fratellanza ad unur id-Dulur ta' Marija Santissima. Id-digriet ta' din il-fratellanza ġie ffirmat mill-Arċisqof Mikiel Gonzi. Skond Tony Terribile, il-pittura tad-Duluri thallset mill-Konti Bernardo Manduca. Dan in-nobbli hallas ukoll ghat-twaqqif tal-fratellanza tad-Duluri. Qabel dan il-kwadru kien hemm iehor iddedikat lil Sant'Anna.

Fis-7 ta' Ġunju 1957 il-kappillan ta' Hal Balzan ipprezenta lill-Kurja Arċiveskovili abbozz tal-pittura li kellha żżejjen il-kappellun tal-Kurċifiss fil-Knisja Parrokkjali. Kważi 4 snin wara, sewwa sew fit-23 t'April 1961 il-figuri tal-profeti Isaija u Eremija kienu f'pothom iżejnu t-tieqa ta' fuq l-artal tal-Kurċifiss. Ma' dawn Cremona hadem ukoll il-pittura tal-kopplett. Din kienet turi t-Thabbira tal-Mulej mill-Arkanġlu Gabriel lill-Vergni Marija, il-figuri tal-Profeti Goel. Malakija. Isaija. Mikea u Ghamos u l-persunaġġi nisa tal-Bibbja – Debora, Ġudit, Ester u Abigail.

Kien imiss issa l-progett tal-kopplett tal-kappellun tal-Madonna tar-Rużarju. Cremona kien lesta l-abbozz tal-pittura li ġie approvat mill-Kurja ta' l-Arċisqof fis-16 ta' Settembru 1968. Fl-20 t'Ottubru 1976 thallsu l-ispejjeż ghax-xoghol tat-

tiżjin ta' dan il-kappellun. Wara Cremona beda x-xoghol fuq il-kopplett. Dan kien juri l-pjan tas-Salvazzjoni. Iċ-ċerimonja tal-kxif ta' dan il-progett sar fit-3 ta' Lulju 1977.

Wagt li kien qed jahdem fuq dan l-ahhar progett saħhet Cremona bdiet tmur lura. Hu ma kienx kapaċi biex ikompli dan ix-xoghol. Għalhekk fl-1984 daħal għalih il-pittura Ghawdxi Paul Camilleri Cauchi. Ix-xoghol ta' Camilleri Cauchi kien lest fl-1984. B'hekk intemmet ir-rabta li kienet inbniet bejn il-Kavallier Emvin Cremona u l-Knisja Parrokkjali ta' Hal Balzan.

Cremona halla dan il-wied tad-dmugh nhar id-29 ta' Jannar 1987. Kellu biss 67 sena. Wirtu jinsab mifrux ma' diversi hitan tad-djar Maltin u barranin kif ukoll iżejjen hitan u soqfa tal-knejjes Maltin.

Referenzi:

- Cassar M. Il-pittura ta' Emvin Cremona f'Hal Luqa, Programm tal-festa ta' Sant'Andrija mill-Ghaqda Mużikali Sant'Andrija, Luqa 1999.
- Terribile T. Teżori fil-knejjes Maltin - H'Attard, Hal Balzan, Hal Lija, PIN, Malta 2003.
- The J. B. Catalogue of Malta Stamps and Postal History, 2002